

شيخ اياز جي شاعريءَ جي اساسي صنفن ۾ تجربن جي نوان ۽ حسناڪي

Abstract:

Aesthetics in the classical forms of Shaikh Ayaz's Poetry

Shaikh Ayaz is no doubt the towering literary figure and a great poet of twentieth century in Indus valley. He was not only an exceptional mind and a poet laureate of the sub-continent, who stands in the category of world prominent poets, but a rare one, after Shah Abdul Latif in Sindhi literature, who described Sindh and Sindhi people in an artistic manner. Ayaz not only has a series of published volumes of poetic & literary work on his credit, but was the only modern Sindhi poet and prose writer, who had remarkable knowledge of eastern as well as western literature, history and art. He was well aware of world classics and aesthetics, which he adapted in his poetry very flamboyantly.

Shaikh Ayaz introduced new trends and tracks and experienced marvelous thoughts in Sindhi poetry. He depicted the real feelings and emotions of Sindhi common men and interpreted real beauty of soil of Sindh. His poetry presents concrete imagery of Sindhi society and its rich culture. Shaikh Ayaz is not only an outstanding poet and philosopher of our times, but also a great poet of aesthetics in Sindhi poetry. In this article, the significance of classical genre is highlighted along with the imperative poetic forms of classical Sindhi poetry, contributed by Ayaz. This is done with reference to his aesthetics, lyricism, symbolism, linguistic beauty, poetic experiences and thoughts, depicted in his poems.

اساس عربي ٻوليءَ جو لفظ آهي، جنهن جي معنيٰ آهي بنياد، پيڙهه، جڙ.

هن لفظ بابت ڊاڪٽر نبي بخش بلوچ 'جامع سنڌي لغات' ۾ هن طرح وضاحت ڪئي آهي: "اساس، اساس (ع) واحد طور ڪم ايندڙ لفظ. بنياد، پاڙ، جڙ. اساسي: صفت، بنيادي، اصولي." (1) اساسي لاءِ انگريزي ٻوليءَ ۾ ڪلاسيڪ (Classic) لفظ موجود آهي، جنهن کي ڪلاسيڪل يا ڪلاسيڪي به چيو ويندو آهي. 'ڪلاسيڪ' بنيادي طور تي رومي ٻوليءَ جو لفظ آهي. ٻي صدي هجريءَ ڌاري روم ۽ يونان ۾ اهو لفظ

'ڪلاسس' طور مٿاهين درجي جي ادبي ڪارنامن لاءِ استعمال ٿيو. لاطيني ليڪڪلس جيليسس 'ڪلاسس' جو لفظ اهڙن تخليقڪارن لاءِ استعمال ڪيو، جن جي ڪا خاص حيثيت ۽ اهميت هجي، جيڪي تخليقي سطح تي الڳ ۽ مٿي هجن." (2).

سنڌي شاعريءَ جي اساسي ۽ ڪلاسيڪي شاعرن ۾ ڪيترائي نالا شامل آهن، جن مان قاضي قاضن، شاه ڪريم، لطف الله قادري ۽ ميون شاه عنايت اهم آهن، پر شاه عبداللطيف ڀٽائي اهڙو عظيم شاعر آهي، جنهن سنڌي شاعريءَ جي ڪلاسيڪي صنفن بيت ۽ وائيءَ کي عروج تي پهچايو. شيخ اياز، ڀٽائيءَ جي انهيءَ اساسي ۽ ڪلاسيڪي روايتن کي اڳتي وڌايو.

جديد سنڌي شاعرن ۾ شيخ اياز اهو اڪيلو ۽ تجربن جو جرئت سان جوڪر ڪندڙ شاعر آهي، جنهن سنڌي شاعريءَ ۾ هيٺ ۽ موضوع جا ايترا مختلف ۽ منفرد تجربا ڪيا آهن، جو شايد ٻي ڪنهن شاعر ڪيا هجن. اياز جا تجربا، لوڪ ۽ ڪلاسيڪي ورثي، سنڌ جي تهذيبي روايت، دنيا ۾ جي ادب، اساطير، فڪر، فن، فلسفي جي مطالعي ۽ فطرت جي مشاهداتي رنگن ۾ رچڻ ۽ پڇڻ کان پوءِ فني ندرت ۽ تخليقي لطافت جا اهڙا نمونا بڻجي پيا آهن، جو انهن کي نرڳو سندس هم عصر دور سرهائيءَ سان اپنائيو آهي، پر سموري جديد سنڌي شاعري ۾، انهن تجربن جي چاپ نمايان نظر اچي ٿي.

موضوعاتي زاويي کان ڏسجي ته، "اياز جي شاعريءَ ۾ هڪ پورو جهان بند آهي. انقلاب، مزاحمت، رومانس، ديومالا، ويدانت، تصوف ۽ پرڪ جي جنهن به تارازيءَ ۾ روشن خيالي سان، هن جي شاعريءَ کي تورو ته، هو هر پاسي کان اڳڪٿي جي عجيب تهذيب جو سگهارو وارث، مڪمل محافظ ۽ هن صديءَ جو پورو آرٽسٽ شاعر، نظر ايندو." (3). فني حوالي سان ڏسبو ته، اياز جديد سنڌي شاعريءَ ۾، فني جدت جو هڪ نئون روح ڦوڪيو آهي. هن نرڳو سنڌي شاعريءَ کي نين ترڪيبن، تشبيهن، علامتن، ڪنارن ۽ استعارن جي اٿاه ذخيروي سان مالا مال ڪيو آهي، پر ان کي نئون اسلوب، نئون شعور، نئين انفراديت، نئين آفاقيت، نوان لفظ، نوان وزن، نئون ترنم، نوان ڪردار، نيون معنائون ۽ نئون رنگ ۽ آهنگ پڻ عطا ڪيو آهي. اهو ئي سبب آهي، جو محمد ابراهيم جويو سندس شاعريءَ کي 'سنڌي ٻوليءَ جو ڪرشمو' ڪوٺيندي لکي ٿو: "اياز جي شاعري سنڌي ٻوليءَ جو هڪ ڪرشمو آهي. ٻولين جا

اهڙا ڪرشنا جڳن کان پوءِ ظاهر ٿيندا آهن ۽ جڏهن ٿيندا آهن، تڏهن اهي ٻولين سان گڏ، پنهنجي پنهنجي دور جي ڪايا پلٽ جا داعي ۽ اٽل سبب بنبا آهن“ (4). ۽ بلاشبہ اياز سنڌي شاعريءَ جي ڪايا پلٽي، ان کي ڪمال جي ادبي لطافت ۽ حُسن آفريني بخشي آهي. شيخ اياز جي شاعريءَ ۾ شاھ لطيف وانگر احساس ۽ اظهار جي يگانگيت، فن جي ندرت ۽ موضوعن جي انوکي انفراديت آهي. سنڌي ادب ۾ اياز جي حيثيت هڪ اهڙي نرالي فنڪار ۽ جدت طراز تخليقڪار جي آهي، جنهن سنڌي شاعريءَ جي ڪونج ڳچيءَ لاءِ پٽائي کان پوءِ اهڙا سُندر ڳهڻا گهڻا آهن، جو اڄ تائين ٻيو ڪو گهاڙو گهڙي ڪونہ سگهيو آهي.

شيخ اياز جي شاعريءَ جي اساسي صنفن جون فني ۽ فڪري خوبيون:

شيخ اياز پنهنجي ذات ۽ ڏانءَ ۾ نہ فقط يگانو تخليقڪار آهي، پر هو پنهنجي فطرت ۽ شاعراني روح ۾ پڻ سدا حُسناڪ ۽ تخليقي قدرن جو امين شاعر آهي. هن جي شاعري قديم ۽ جديد جو سهڻو سنگم آهي. آصف فرخي لکي ٿو: ”جڏهن اسين هن جي شعري ڪارنامن تي نظر وجهون ٿا ته، مختلف صنفن تي قادرالڪلاميءَ جي تصرف، اسلوبن جي تنوع ۽ معنوي پاسن جي ڦهلاءَ ۾ اياز جو مثال وري ملندو.... هن جي شاعري رنگ، نغمي ۽ نور جو هڪ طلسم - گهر آهي... هيءُ گويا پراڻين ڪهاڻين جو محل آهي، جنهن ۾ هزارين ڪمرا آهن ۽ هر ڪمري ۾ هڪ خزانو آهي ۽ انهيءَ خزاني جو حاصل حيرت ۽ دانائي آهي.“ (5)

شيخ اياز جو وڏو ڪارنامو اهو به آهي، ته هن نرڳو تمام گهڻين صنفن ۾ لکيو آهي، بلڪ ڪيترين ئي وساريل ۽ متروڪ ٿي ويل صنفن کي نئين سر جيئاري، انهن کي جديد دور جي تقاضائن سان هم آهنگ ڪري، هڪ اعليٰ معيار ۽ مقبوليت پڻ عطا ڪئي آهي. بيت، دوهو، وائي ۽ گيت سنڌي شاعريءَ جون بنيادي ۽ اهم صنفون آهن، جن ۾ روايتي طور گهڻو ڪري تصوف، مجازي عشق، لوڪ ڪٿائن ۽ ناصحانه نُڪتن جي پچار ۽ پرچار ملي ٿي، پر اياز انهن صنفن ۾، سماجي شعور، ڌرتيءَ جي دردن ۽ دانهن، عشق ۽ انقلاب جي صدائين کي شامل ڪري، نرڳو موضوعاتي وسعت ۽ نرالي فني ندرت پيدا ڪئي آهي، پر بيت، وائي ۽ گيت جهڙين گهاڙيتي ۽ موضوع جي لحاظ کان روايتي ۽ سخت گير صنفن ۾ ڪيئي غير روايتي تبديليون ڪري، پنهنجي فڪري سگهه ۽ فنڪارانه حُسن سان ڪمال ڪري ڏيکاريو آهي. حيرت جي ڳالهه اها

آهي، ته اياز شاعريءَ جي جنهن به صنف کي چهبو آهي، ان کي نئين شناخت ۽ حيثيت بخشي آهي. حقيقت ۾ اياز جي تخليقي هٿ - چاهه ۾ اها شڪتي آهي، جو هو جنهن به لفظ کي چهي ٿو، اهو لفظ پوپت جا رنگ بڻجي پوي ٿو. سچ پچ ته اياز جي ڪلا، قلبي جذبات ۽ فڪري ڪيفيتن جو هڪ وهندڙ درياھ آهي. هن جي اظهار ۽ انداز ۾ انوکو انقلابي تجدد ۽ تخليقي تبديليءَ جو بي چين روح موجود آهي، جيڪو ئي سندس شاعريءَ جي فڪر ۽ فن کي دوام بخشي ٿو. هن جي روايت ۾ جدت ۽ جدت ۾ روايت جي آميزش جا تجربا، ايترا ته تخليقي، سندر ۽ سگهارا آهن، جو گهڻو ڪري جديد سنڌي شاعريءَ جا بنياد انهن تجربن تي ئي مدار رکن ٿا. شيخ اياز سنڌي شاعريءَ جي ڪلاسيڪل صنفن خاص ڪري بيت، دوهي، وائيءَ ۽ گيت ۾، هيئت، موضوع، لطافت، رنگينيءَ، احساس ۽ حسيت جي حوالي سان، جيڪي غير رواجي ۽ غير معمولي تجربا ڪيا آهن، تن جو مختصر ذڪر هيٺ ڪجي ٿو.

شيخ اياز جو بيت:

بيت جو سٺاءُ: بيت عربي ٻوليءَ جو لفظ آهي، جنهن جي معنيٰ آهي ’گهر‘. ”گهر جي دروازي جي پن ٽاڪن جيان بيت جا ٻه ٽاڪ مصرع آهن. پهرين مصرع اوليٰ ۽ ٻي مصرع ثاني سڏبي آهي.“ (6)

بيت جي هر ست پن گُر پدن ۾ ورهايل هوندي آهي. پهريون پد تيرهن ماترائن تي مشتمل هوندو آهي ۽ ٻيو پد يارهن ماترائن جو هوندو آهي. ان طرح بيت جي ٻي مصرع جي پهرئين پد ۾ يارهن ماترائون ۽ ٻي پد ۾ تيرهن ماترائون هونديون آهن. هندي ۽ سنڌي شاعريءَ جي ماترڪ ۽ ’چند وديا‘ قانون مطابق عام طور تي بيت 13 - 11 ۽ 11 - 13 ماترائن تي رچيو وڃي ٿو، پر جديد سنڌي شاعرن، خاص ڪري شيخ اياز بيت جي ماترڪ ترتيب ۾ ڪجهه تبديليون آڻي، ان کي نئين ندرت ۽ جدت سان پڻ لکيو آهي. چرن ۾ آيل حرفن جي لحاظ کان چند جا ڪيترائي قسم آهن. اسان وٽ گهڻي قدر بيت جا ٽي چند مروج ۽ مقبول آهن:

1. سورنو چند 2. سنيهو چند 3. دوهو چند

سورنو بنيادي طور تي هندي شاعريءَ جي مروج صنف آهي، جيڪا ننڍي ڪنڊ جي ثقافتي ۽ تهذيبي ورثي جو حصو هجڻ سبب، اسان لاءِ پڻ اجنبي نه آهي ۽ اسان

گهر کان ناهي گهٽگهري هيءَ دنيا ساري،
واري ئي واري، اُن کان باهر وسليون.

(شيخ اياز، اير چند پس پرين، ص: 32)

اندازي موجب اياز ست هزار هڪ سو ٽيهٽ (7163) بيت لکيا آهن. جن مان ڇهه سو ٻارهن (612) دوها چند ۽ باقي سورنو ۽ سنيهو چند آهن. سواءِ دوها چند، جنهن کي اياز پنهنجي شاعريءَ جي ڪتابن ۾ ڌار صنف طور شامل ڪيو آهي، باقي سورنو ۽ سنيهي چند کي گڏيل طور پاڻ ئي بيت ۾ شامل رکيو اٿائين، انهيءَ ڪري اسان هتي رڳو اياز جي دوهي جي فني ۽ فڪري ندرتن تي الڳ ڳالهائينداسين، باقي سندس سورني ۽ سنيهي چند جو اڳتي هلي، بيت طور اڀياس ڪنداسين.

شيخ اياز جو دوهو:

دوهي جو سٽاءُ: ”دوهو هندي لفظ دوها مان ورتل آهي. دو = به، + ها = پڇاڙي.“ (7) سورني وانگر دوهو پڻ ڪلاسيڪي هندي شاعريءَ جي منفرد صنف آهي، جيڪا فني سٽاءَ جي لحاظ سان ٻن هم قافيه سٽن تي مشتمل هجي ٿي. ”جن مان هر هڪ ۾ ٻه پد يا چرن ٿين ٿا. پهرين يا ٽين پد کي وشم (طاق) چيو ويندو آهي، جنهن ۾ تيرنهن (13) ماترائون هونديون آهن. ٻي ۽ چوٿين پد کي سَمَ (جفت) چيو ويندو آهي، جنهن ۾ يارنهن (11) ماترائون هونديون آهن.“ (8) يعني ماترڪ چند جي حساب سان دوهو $13 + 11 = 24$ ماترائن تي سرجيو ويندو آهي.

تنهنجو سندر روپ انهيءَ تي چوڏهينءَ چند چٽاءُ
منهنجي من ۾ کيپُ، نديءَ جو هيڃ - هندورو واءُ.

(ڪلهي پاتر ڪينرو، ص: 38)

جڏهن ته دوهي جي مقرر ماترڪ سٽاءُ $(13 + 11 = 24)$ ۾ اضافو ڪري جديد شاعرن ان کي نه رڳو $(16 + 11 = 27)$ ماترائن تي بيهاريو آهي، پر خاص ڪري شيخ اياز هن صنف کي نئون فڪري روح عطا ڪيو آهي.

شيخ اياز جي دوهي جون فني ۽ فڪري خوبيون:

شيخ اياز ڪلاسيڪي دوهي جي هيٺ ۾ نه صرف فني تجربا ڪيا آهن، پر ان

جي ڪلاسيڪل شاعرن شاه ڪريم، شاه عنايت، شاه لطيف ۽ خواجه محمد زمان کان وٺي شيخ اياز ۽ ٻين انيڪ جديد شاعرن تائين، سڀني ان صنف ۾ پنهنجن خيالن ۽ احساسن جون خوبصورتيون اوتيون آهن. ڪلاسيڪي ۽ جديد سنڌي شاعريءَ ۾ دوها ۽ سورنا ميل بيت جا سهڻا تجربا پڻ ملن ٿا. فني حوالي سان سورني چند جي بيت جي ٻنهي ابتدائي پدن جي آخر ۾ قافيو ايندو آهي، جيڪي يارهن يارهن (11 - 11) ماترائن جا هوندا آهن، جڏهن ته ٻه پويان پد تيرهن تيرهن (13 - 13) ماترائن تي آڌاريل ۽ قافيي کان آجا هجڻ باوجود صوتي رد ۽ رواني رکڻ سان گڏ فڪري ۽ معنوي لحاظ سان مٿين ٻن پدن سان سلهاڙيل ۽ سنجوڳي هوندا آهن.

اڳاٽي سورني جو مثال:

هن تاري هن هنڌ، هت منهنجا سپرين
سڄڻ ماڪيءَ منڌ، ڪڙا ٽين نه ڪڏهين.

(شاه لطيف، ڪنياٽ 1 - 22)

جديد سورنو:

پيٽان سا پريات، جنهن ۾ آس اُسات جي
لوچي ڪائي لات، ڏيان ساري ڏيه ڪي.

(شيخ اياز، پونر پري آڪاس، ص: 27)

سورنا دوها ميل جو مثال:

ڪيئي گل رابيل جا، ڦٽي پنيءَ باڪ
ڏيندا منهنجي ساڪ، تن جي انءُ سڳند ۾.

(شيخ اياز، سورج مڪي سانجهه، ص: 34)

سنيهو چند بيت، سٽاءَ جي لحاظ سان گهڻين سٽن تي مشتمل هوندو آهي. ان جي پهرين سٽ جي آخر ۽ آخري سٽ جي پهرين پد ۾ قافيو هوندو آهي، جڏهن ته تيرهن ماترائن جي گُر پد سان بيت پنهنجي پڇاڙيءَ تي رسندو آهي. سنيهي چند جو نمونو:

هيءَ جا آهي باهڙي ان جي چوڌاري
ڳالهه پرينءَ سان رَٻَ جي ڪيڏي آ پياري،

آھ ڳچي ۽ ۾ منهنجي، گوري، تنهنجي گوري ٻانهن
ننڍ پئي آچانڊوڪي ۽ ۾، منهنجي من جي دانهن.
وڻ وڻ کي مون پاڪي پائي چيو ته منهنجا پاءُ
پهتو منهنجي من ۾ تنهنجي پن پن جو پڙلاءُ.
(ڪلهي پاتم ڪينرو، ص: 38، 39)

شيخ اياز جي بيت جون فني ۽ فڪري خوبيون:

بيت اسان جي ڪلاسيڪي شاعريءَ جي نج ۽ انتهائي نرم صنف آهي. هن صنف نيٺ سنڌي سماج جي زندگيءَ مان جنم ورتو آهي، انهيءَ ڪري ان ۾ نه صرف سنڌ جي تاريخ ۽ تهذيب جا چٽا عڪس پسي سگهجن ٿا، پر فني لحاظ کان ڏسجي ته، ان جي هيئت، مزاج، موسيقيت ۽ آهنگ پڻ رسيو ۽ سنڌ جي روايتن جي ڪولتا پتانڊڙ آهي.

شيخ اياز ٻين صنفن سان گڏ بيت جي شاعري به جهجهي ڪئي آهي. سندس مختلف ڪتابن ۾ بيتن جو انگ هن طرح آهي. 'پونر پري آڪاس' (بيت 202، ص: 1-28)، 'ڪلهي پاتم ڪينرو' (بيت 90، ص: 3-16)، 'وڃون وسڻ آڻيون' (بيت 186، ص: 59-79)، 'ڪپر ٿو ڪن ڪري' (بيت 976، ص: 75-294)، 'راج گهات تي چنڊ' (بيت 134، ص: 13-27)، 'اڪن نيرا ڦليا' (بيت 504، ص: 17-90)، 'جهڙ نيٿان نه لهي' (بيت 639، ص: 13-119)، 'هينئڙو ڏاڙهون گل جئن' (بيت 228، ص: 135-196)، 'اڀر چنڊ پس پرين' (بيت 780، ص: 25-219)، 'ڪتين ڪر موڙيا جڏهن، پاڳوا' (بيت 1179، ص: 115-350)، 'سورج مڪي سانجهه' (بيت 341، ص: 21-81)، 'سانجهي سمنڊ سپون' (بيت 255، ص: 81-112)، 'ڪونجون ڪرڪن روھ تي' (بيت 316، ص: 40-109)، 'اٿي اور الله سان' (بيت 158، ص: 11-30) ۽ 'ڪاري رات ڪهنگ' (بيت 563، ص: 30-124). اهڙيءَ ريت شيخ اياز جي مختلف شعري مجموعن ۾ شامل بيتن جو ڪل تعداد ڇه هزار پنج سو ايڪونجاه (6551) بيهي ٿو.

بيت جو وڏو ڪمال اهو آهي، ته اهو سنڌي شاعريءَ ۾ صدين کان رائج رهڻ کان پوءِ به اڄ تائين پنهنجي گهاڙيتي ۽ سٽاءَ ۾ ساڳيو چنڊ تي آڌار ڪ ۽ پنهنجي هر پد

۾ هن پنهنجي دور جي سياسي ۽ سماجي موضوعن ۽ مسئلن کي پڻ کنيو آهي. ڪلاسيڪي دوهي جو موضوع گهڻو ڪري تصوف رهيو آهي، پر جديد دوهي ۾، اياز پنهنجو رنگ ۽ ترنگ، پنهنجي موج ۽ مستي، پنهنجو آواز ۽ احساس پرڻي، ان کي بنهه ئي منفرد ۽ نڪورو بڻائي ڇڏيو آهي، جنهن ۾ نه هنديءَ جو ڪوئي روايتي رنگ نظر اچي ٿو ۽ نه ئي موضوعي ون ۽ واس. اياز ان کي پنهنجي داخلي احساسن ۽ خارجي مشاهدن جي رنگن سان اهڙو رڱي ڇڏيو آهي، جو ان منجهان اياز جي مخصوص شاعراڻي انداز ۽ احساس جي سڳند پئي اچي. شيخ اياز پنهنجي شاعريءَ جي مجموعن، 'پونر پري آڪاس' (دوھا 171، ص: 29)، 'ڪلهي پاتم ڪينرو' (دوھا 19، ص: 37)، 'سانجهي سمنڊ سپون' (دوھا 379، ص: 113) ۽ 'ڪونجون ڪرڪن روھ تي' (دوھا 43، ص: 103) ۾، ٻين صنفن سان گڏ دوھا صنف طور شامل ڪيا آهن. ان سان اياز نه فقط ميسار جندڙ دوهي جي صنف کي وقعت ڏئي اجاگر ڪيو آهي، پر ان به سٽي صنف جي ڪوزي ۾ پنهنجي فڪر ۽ فن جي موجزن دريا کي سمانڻ جو ڪمال پڻ ڪري ڏيکاريو آهي. دوهي جي هندي قالب ۾، اياز سچ پچ ته سنڌ جي تهذيب ۽ تمدن، فڪر ۽ فن، مٽيءَ جي خوشبو ۽ خوبصورتيءَ سان گڏوگڏ پنهنجي تخليقي احساسات جو روح اوتيو آهي، انهيءَ ڪري ان مان 'سنڌيت جي سڳند' ۽ 'اياز رنگ' جهلڪندو محسوس ٿئي ٿو. مثال لاءِ اياز جا هي چند دوھا ملاحظي ڪريو:

ڏيو ڏياريءَ جو ناهيان مان، اٿم اُجالو آس
لچندي منهنجي لات اڪيلي، گهر گهر آهي اُماس.

اچو اچو، اي جر جا جاڻو، لچي پئي اڄ لات
ڪوليو، ڪوليو هي ڪنڀڙائون، گڻيو نه پنهنجا گات.
(پونر پري آڪاس، ص: 38، 39)

تون تبريز ڇڏي ڇو مون ڏي، آيو آهين شمس؟
بيهر هيٺ گهرايون سج کي؟ ڇا ٿو چاهين شمس؟

حافظ! تنهنجي رندي مون کي، راس نه آئي ڇو؟
آه ڍڪ تري ۾، مٺ ڇا لٺ بچائي تو؟
(سانجهي سمنڊ سپون، ص: 126)

چوسيون چاندوڪيون، تنهنجي منڙي منهن مان
راتين جو روڪيون، واڳون اسان وقت جون.

(پونر پري آڪاس، ص:1)

سڄڻ جي سار سان هيرون هنج اچڻ، منهن مان چاندوڪيون چوسڻ ۽ راتين جو وقت جون واڳون روڪڻ، جهڙيون انوڪيون ترڪيون اياز جهڙو باڪمال تخليقڪار ٿي تخليقي سگهي ٿو.

شيخ اياز لفظن جي گهڙت، جڙت ۽ ان جي تڙ استعمال جو وڏو ڄاڻو آهي. هن جي ٻولي ڪتابي ۽ نصابي نه، پر عامي ۽ عوامي آهي. هن نه صرف ڪلاسيڪي ادب جي زبان کي اپنائيو آهي، پر سنڌ جي ٿرن، برن ۽ شهرن جا سفر ڪري، اتان جي لوڪ رس ۽ رنگ جو سواد ماڻي، ان کي پنهنجي شاعريءَ ۾ فنائتي نموني سمايو آهي. ٿري جيوت، اتان جي زبان ۽ فطري منظرن جا حسين عڪس جهڙي نموني سان اياز پنهنجي ڪتاب، 'اڪن نيرا ڦليا' ۾، موجود بيتن ۾ ڏنا آهن، انهن کي پسي سندس ذات ۽ ڏانءَ کي داد ڏيڻ کان سواءِ رهي نه ٿو سگهجي.

ڪڙو آهي ڪڙاه تي، ڪري چنڊ چٽاءُ
آڏي اٿي آءُ، لڪي ساري لوڪ کان.

ڪارونجهر تي اوڙڪون، اڄ به ساڳيا مينهن
ها، پر جوپن ڏينهن، رهي رهن ڪينڪي.

(اڪن نيرا ڦليا، ص:17، 18)

'ڪڙو ۽ ڪڙاه' نيٺ ٻهراڙيءَ جا لفظ آهن. ڪڙو جي معنيٰ بيٺو ۽ ڪڙاه جي معنيٰ ڍنگهر آهي، جيڪوراءِ جي وقت لنگهه يعني در طور استعمال ٿيندڙ جاءِ تي ڏئي ٻهراڙيءَ جو ماڻهو وڃي آرامي ٿيندو آهي. مٿئين ٻنهي بيتن ۾ جيڪو منظر ۽ ماحول پيش ٿيل آهي، اهو نوج ٻهراڙيءَ جو ۽ گهڻو ڪري ٿر جي پسمنظر کي ظاهر ڪري ٿو. ڪارونجهر ۽ ان تي اوڙڪون ڪري وسندڙ مينهن ۽ مينهن جهڙي محبتن مان، ٿريالي پار جا ڏس پڌرا آهن. شهرن ۾ بلبن جي روشني ۽ ماڻهن جي ڏينهن رات مشين وانگر ڊڪ ڊوڙ، جنهن ۾ نه کين سج جي اپڙڻ ۽ لهن جي حسناڪيءَ جو احساس ٿو رهي ۽ نه ئي رات جو آڪاش ۾ اوجاڳيل چنڊ جي خوبصورتيءَ جي ڪاڻي خبر ٿي پوي، پر ٻهراڙيءَ جي

۾ اڪرن جي گهڙت ۽ جڙت سان مخصوص موسيقيءَ جو رچاءُ رکندو آيو آهي. شاه ڪريم، قاضي قادن، ميون عنايت، خواجہ محمد زمان، شاه لطيف ۽ سچل ڪان وٺي اڄ جي جديد دور تائين لاتعداد شاعر آهن، جن بيت جي قالب ۾ پنهنجي فن ۽ فڪر جو امرت اوتيو آهي. بيت جي صنف توڙي جو هيٺت جي حوالي سان مختصر ۽ محدود آهي ۽ شاعريءَ جي ٻين صنفن وانگر ان ۾ تجربن جي ايتري گنجائش نه آهي، ڇو ته بيت جو فني سٽاءُ، لٽي ۽ مخصوص لهجو هوندو آهي، پر ان جي باوجود ان جو موضوع لامحدود آهي. ان ڪري بيت جي نفيس سٽاءُ ۾ هر قسم جي احساس ۽ خيال کي سمائي سگهجي ٿو. بيت بنيادي طور تي ڌيمي لهجي، رسيلي زبان، سادي خيال ۽ سهڻي پيرايي واري صنف آهي.

قديم زماني کان هن صنف ۾ سنڌ جي سخي مردن ۽ سورهيڻن جي ساراهه به ملي ٿي، ته رومانوي داستانن جو ذڪر به نظر اچي ٿو. حُسن ۽ عشق جو ذڪر به ملي ٿو، ته هجر ۽ وصال جي ترجماني به دلگداز انداز ۾ نظر اچي ٿي. فڪر ۽ خيال جي گهرائي به ملي ٿي، ته اخلاقي اقدار جي ايتار به. صوفيانه اسرار ۽ رموز جي عڪاسي به نظر اچي ٿي، ته معاشي ۽ معاشرتي حالتن جي ترجماني به ملي ٿي. مطلب ته مضمون جي لحاظ کان بيت ۾ ايڏي وسعت آهي، جو ان ۾ هر مضمون سمائي سگهجي ٿو (9).

شيخ اياز هن منفرد صنف سخن بابت لکي ٿو: ”شايد ئي دنيا جي ڪنهن ٻوليءَ جي مقفي شعر ۾، هم - قافيه لفظ ائين ست جي وچ ۾ ملندا، جيئن بيت ۾ آهن. اهو سنڌي بيت جو ڪمال آهي، ته ان جي پهرين ۽ پوئين ست جي آخر ۾ نه قافيو آهي نه رديف، پر ان جي باوجود بيت ۾ ترنم ۽ هم آهنگي ٻي هر صنف کان زياده آهي.... دراصل سني سنڌي بيت جي تخليق نهايت مشڪل آهي. سٺو بيت اهو ئي لکي سگهجي ٿو، جنهن کي روح ۾ رواني ۽ ٻوليءَ تي بي انتها قدرت هجي.“ (10)

اسين جڏهن شيخ اياز جي بيت کي ڏسون ٿا، ته اهو نه فقط لوڪ ۽ ڪلاسيڪي روايتن ۽ جديد دور جي رنگن جو حسين سنگم نظر اچي ٿو، پر اياز ان ۾ فڪري ۽ ڪيفيتي نواڻ، لفظي ڪولتا ۽ احساساتي رنگيني پيدا ڪري، بيت کي جيڪا نئين سونهن، سوييا ۽ گهرائي عطا ڪئي آهي، اها سچ ته املهه ۽ بي مثال آهي. سڄڻ جو ساريوم، ته آيون هيرون هنج ۾ جيڏانهن نهاريوم، چوڏينهن جي چانڊاڻ هئي.

بمن مٿان بم، ڪريا اندوڪار ۾،
اڏاڻا آڪاس ۾، هڏن سوڌا چمر،
الا ڏس آدم، آزاديءَ لاءِ ڇا سَنو!

(پونر پري آڪاس، ص: 276، 281)

شيخ اياز نه فقط روايتون ٽوڙيون آهن، پر هو صحتمند روايتن جو امين به رهيو آهي. هو مڪمل طور روايت شڪن نه آهي. هو انفرادي طور باغي ۽ اختراع پسند ضرور آهي، پر هن جي بغاوت تخريبي نه، پر تعميري آهي. هن جتي بيت ۾ موضوعاتي وسعت آڻي، ان کي نئين ڪيفيتي نوان ۽ ندرت عطا ڪئي آهي، اتي هن ڪلاسيڪي روايتن جي پاسداري ڪندي اساسي ڪردارن ۽ ڪٿائين تي نئين رنگ ۽ انداز سان ’سُر‘ پڻ سرجيا آهن. اياز پنهنجي انيڪ پيشرو ۽ هم عصر اديبن ۽ شاعرن جي ڪردارن کي پڻ موضوع بڻائي، انهن تي لکيو آهي. ان سلسلي ۾ شاھ عبدالطيف، سچل، سامي، باهو ۽ نارائڻ شيام جي حوالي سان سرجيل سر، سلوڪ ۽ بيت وڏي تعداد ۾ موجود آهن.

اياز پنهنجي شعري ڪتاب، ’ڪپر ٿو ڪن ڪري‘ ۾، نه رڳو يارنهن ڪلاسيڪي سُر، ’سورن، سهڻي، سسئي، موڪي، مومل، مارئي، ڪيڏارو، ڪاپائي، گهاتو ۽ ليلا‘ تي نئين ۽ جديد فڪري انداز سان لکيو آهي، پر هن ڪيترن ئي نئين دور جي سورمن ۽ سورمين کي پنهنجي اظهار جو موضوع بڻائي، انهن تي ’سُر‘ رچيا آهن. هن جي رچيل سُر جا رڳو ڪردار ڪلاسيڪل آهن، باقي اياز انهن کي جديد فڪري ۽ رومانوي رنگن ۾ رنگي پيش ڪيو آهي. ان حوالي سان هو پاڻ لکي ٿو: ”مون سنڌ جي ڪهاڻين وارا سڀئي سُر ٻيهر لکيا آهن ۽ هر سُر کي توڙ تائين رسائڻ جي ڪوشش ڪئي آهي. مون کان اڳ هر سنڌي شاعر هر سُر ۾ وحدت الوجود جي فلسفي کي پيش ڪيو آهي، پر مون هر سُر ۾ هڪ نئون خيال پيش ڪيو آهي ۽ ان جو سلسلو قائم رکي ان کي گهربل نتيجي تي پهچايو آهي.“ (11)

شيخ اياز جي اظهار ۽ انداز ۾ جيڪا قادرالڪلامي، فڪري گهراڻي ۽ رومانوي رنگيني آهي، ان جي جهلڪ سندس نئين ڪلاسيڪي رنگ ۾ سرجيل سُر واري بيتن ۾ پڻ پسي سگهجي ٿي:

ماڻهوءَ لاءِ سج ۽ چنڊ وڏي معنيٰ رکن ٿا. رات ۽ ڏينهن جا هنن وٽ پنهنجا مفهوما آهن. پر هڪ ڦٽيءَ سان هنن جي نند جي پاڪر ۾ پيريل اک، ڪُلندي آهي ۽ هو پڪين وانگر پنهنجا ڪڪاوان گهر ڇڏي پنهنجي روزي روتيءَ جي تلاش ۽ جياپي جي جستجوءَ ۾ جني ويندا آهن. هنن لاءِ چنڊ پرين ڏانهن پيغام پهچائڻ جو ذريعو ۽ ان جي آڏيءَ رات جو مسرور ڪري ڇڏيندڙ چٽائي رومانس ۽ روح رچنديءَ جي علامت آهي. انهيءَ ڪري ئي اياز پنهنجي بيت ۾ آڏي رات ڪڙاه تي چانڊوڪي ۽ چٽاءُ ڪري بيٺل چنڊ ۽ پرينءَ کي ساري لوڪ کان لڪي اچي ملڻ جو سندر احساس اظهاريو آهي. اياز جي مٿئين بيتن ۾ نرالي لفظي سٽاءُ ۽ معنوي حُسن سان گڏ هڪ پرپور احساساتي تاثر به آهي، جيڪو پڙهندڙ کي نه صرف عجيب لطف اچي ٿو، پر اهو ان کي پنهنجي داخلي ساروئين جي سندر دنيا ۾ گم ڪري ڇڏي ٿو.

ائين اياز پنهنجي شعري مجموعن ’سورج مڪي سانجھ‘، ’ڪپر ٿو ڪن ڪري‘ ۽ خاص ڪري ’جهڙ نيٺان نه لهي‘ جي بيتن ۾، سنڌ جي جهر جهنگ، جبلن، ندين، سمنڊ، ص: حرائن، ڪچي، پڪي، اتر، لاڙ، ڪاچي، ڪوهستان ۽ ڌرتيءَ جي ٻين خطن جي پسمنظر کي انتهائي اثرائتي ۽ موهيندڙ انداز ۾ پيش ڪيو آهي.

شيخ اياز بيت کي روايتي رنگ ۽ روايتي موضوعن کان آجو ڪرڻ ۾ گهڻي قدر ڪامياب ويو آهي. وڏي عرصي کان بيت صوفيان رازن ۽ رمزن کي اظهار تائين محدود رهيو آهي، پر اياز بيت ۾ زندگيءَ جي هر احساس ۽ معاشرتي مسئلي کي کنيو آهي، ايتري تائين جو هن بيت ۾، ڌرتيءَ ۽ ڌرتي واسين جي ڏڪن ۽ سُڪن کي سمائڻ سان گڏوگڏ دنيا ۾ رچي انسانن جي اهڃن ۽ آدرشي جدوجهد جي آواز کي انتهائي اثرائتي انداز ۾ سمايو آهي. اهي ويتنام جي آزاديءَ جا متوالا هجن يا ڪيوبا جي انقلابي جدوجهد جا جوڌا ۽ جوان. اهو سنڌ جو پوڙهو باغي هجي يا چليءَ جو انقلاب پسند ڳيرو وڪتر هارا، اها نازي فوج جي آمريت جو نشانو بنجندڙ ائيني فرينڪ هجي يا اسپين ۾ فاشسٽن هٿان قتل ٿيل ڪوي لورڪا، اياز انهن سڀني کي پنهنجي بيت جو موضوع بڻايو آهي:

هي جو پوڙهو جهور، وڙهندي ٿيو ويڙه ۾،
اڃا ڏمرجي ڏاڍ تي، اڻ نه مڃي مور،
سوچي ڏسي ڏور، ايندڙ آرڻ ڏينهڙا.

ٽهڪن ساڻ ٿڙي، پئي رات رتول جي،
منجهان ڪينءَ ڪڙي، جڻ ڪا مڪڙي اوچتو.

ڪيئن چوان ڪينجهه، نوريءَ کي نوري ڪيو،
گذريون ڪيئي گندريون، جام نه آئي جر،
نوريءَ پرڪي پر، ڪينجهه کي ڪينجهه ڪيو.

جوپن پهريان ڏينهنڙا، ساوڻ گهاٽا مينهن،
سارا سارا ڏينهن، جهڙ نه لهي جيءَ تان.

ميهه تنهنجي پانهن، ڏڍ انوڪو ڏيهه ۾،
ڊڪ نه تاتي دانهن، تو ۾ سپنا سک جا.

سونهن نه ويندي سومرا! ڏان ڏئي ٿو ڏڪ،
موتيءَ جهڙو مڪ، اڳي کان اڳرو ٻري.

(ڪپر ٿو ڪن ڪري)

اياز بيت ۾ نه صرف نئون لهجو، نئين لفظيات، نئون آواز ۽ انداز ڪٿي آيو
آهي، جيڪو گهڻي قدر سپاويڪ ۽ سندر لڳي ٿو، پر هن بيت جهڙي نازڪ ۽ نفيس
صنف ۾ ڪيترن نون نظرين، نون رجحانن، نون فلسفن ۽ فڪرن جا بحث پڻ ڇيڙيا
آهن، جنهن ڪري ڪٿي ڪٿي بيت جي نرملتا ۽ نازڪي ڏڪجي ۽ ضربجي پوي ٿي. ان
کان علاوه پاري، غير مانوس ۽ ڌاري ٻولين جي دقيق لفظن جو واهيو به ڪٿي ڪٿي
سندس بيت جي رواني ۽ رنگينيءَ کي چيهو رسائي ٿو. جيئن هيٺين بيتن ۾ ڏندوت
(سجدو) ۽ ترل رل (تڏي جو آواز) جهڙي غير فصيح لفظن جي استعمال، بيتن جي رواني
۽ رنگينيءَ کي ڏڪي وڌو آهي:

جُهڪي ڪر ڏندوت، اُن اونهي اسرار کي،
چارئي چئي پوت، جنهن جا ڳوڙهي ڳجهه ۾.

تڏي ترل رل، چانڊوڪي ۾ چيٽ جي،
ٿي ويئي رل مل، پنيپرڪي ۾ ماڪ سان.

(جهڙ نيٿان نه لهي، ص: 47، 36)

بيت جي شاعري درحقيقت ان نفيس گل وانگر آهي، جيڪو صرف موافق
موسم ۾ ئي ٿانگر تي ٿڙندو، مهڪندو ۽ بهڪندو آهي، ۽ غير موافق سردي ۽ گرميءَ
۾ مرجھائجي ويندو آهي.

شيخ اياز پنهنجي شعر (بيتن) ۾ جدا جدا وصفن، جهڙوڪ: اشارن، ڪنابن،
تشبيهن، استعارن، تلميحن، ترڪيبن، ديومالائي حوالن ۽ ٻين صنعتن معرفت جيڪو
جمالياتي حُسن پيدا ڪيو آهي، تنهن جو مثال دنيا جي شاعريءَ ۾ ڪن ٿورن هنڌن تي
ملندو. سنڌي ٻوليءَ جي ڪلاسيڪي شبد پندار ۽ نئين تهذيب جي تقاضائن موجب
عام ماڻهن جي گفتار جي جديد زبان جو سنگم، سندس مخصوص عبارت ۾ اهڙي ته
ميزان ۾ ملي ٿو، جو ائين پيو لڳي جڻ هن لفظن جو نئون ساز خلقيو آهي، جنهن جا سُ
علحداءَ موسيقي نرالي ۽ آلاپ نوان آهن... اياز جي شعر ۾ جالءُ، ترنم ۽ موسيقيءَ مان
پيدا ٿيندڙ رواني نظر اچي ٿي، تنهن جي بي ساختگي سندس هڪ حيرت انگيز ڪارنامو
آهي (12). هن جي هر لفظ ۾ جيڪا لهرن جهڙي رواني ۽ ست ۾ لفظن جي موتين جهڙي
جڙاوت آهي، اها صوتياتي سنگم سان انوڪي سُ ۽ سنگيت کي جنم ڏئي ٿي.

ڪونجون ڪرڪن روھ ٿي، ڪٿي آهين تون؟

توڪي ڳولي مون، ڪيڏا پنڌ پچائيا!

(اڀر چنڊ پس پرين، ص: 42)

هيٺان شهر بتيون، ٿم ٿم ٿم ٿم واءُ ۾،

مٿان نيري ني ۾، ڪارونپار ڪتيون،

چارئي پار چتيون، جڻ آڏيءَ اسرار ۾!

مٿئين بيتن مان پهرين بيت ۾ ’ڪ‘ اکر جو پنج پيرا ’ن ۽ ي‘ جو ست ۽ ’پ‘
جو ٻه پيرا ورجاءُ آهي. ٻي بيت ۾ پڻ ’ڪ، ن، ي، چ، ت، م‘ اکر جي تجنيس ملي
ٿي، جيڪا ترنم کي پيدا ڪري ٿي. ان کان علاوه ٻي بيت جي ٽنهي پڌن ۾، استعمال
ٿيل قافين ’بتيون، ڪتيون ۽ چتيون‘ سان گڏ ’ڪار، نپار، چار ۽ پار‘ جا جيڪي
اندروني ۽ سهڪاري قافيا موجود آهن، اهي صوتي اثر کي ڀاري، بيت ۾ جڻ ته لفظي
رقص جي رنگ کي جنم ڏين ٿا. اياز جي سموري شعر ۾ نه رڳو اها حرف تجنيس ۽
لفظن جي اندروني ترنم جي يڪتائي نظر اچي ٿي، پر هو پنهنجي شاعريءَ ۾ ٻين به
ڪيترين ئي فني ندرتن سان لءُ ۽ موسيقت پيدا ڪري ٿو.

شيخ اياز شاعريءَ ۾ فني تجربن ۽ فڪري تغير جو جيترو جوڪم ڪيو آهي، ايترو شايد ئي ٻي ڪنهن شاعر ڪيو هجي. بيت ۾ رديف رنگ جو تجربو به اياز جي دين آهي، جيڪو سنڌي شاعريءَ ۾ هن کان اڳ ۾ نه ٿو ملي:

تيسين تائين پون، رهندي تنهنجي تاڪ ۾،
جيسين تائين تون، ورندين وطن ياتري.
(جهڙ نيٿان نه لهي، ص: 69)

چئي سگهندين چنڊ، توڙي مان چو ٿو تڪيان
ڏئي سگهندين چنڊ، مون کي پار پرينءَ جا.
(پون پري آڪاس، ص: 1)

شيخ اياز جون وايون:

واڻيءَ جو موضوع ۽ سٽاءُ: بيت وانگر واڻيءَ به ڪلاسيڪي سنڌي شاعريءَ جي اوائلي ۽ اثرائتي صنف آهي. جيئن بيت جو جنم قديم دوهن، سنڌين ۽ سورنن جي صنف مان ٿيو آهي، ائين واڻيءَ به بيت مان ٿئي، اُسرِي ۽ نَسري آهي، چو ته واڻيءَ جو فني سٽاءُ ۽ هيئت بيت سان گهڻي ويجهڙائي ۽ مماثلت رکي ٿو. واڻيءَ مان جيڪڏهن واڻيءَ وارو پد ڪڍي ڇڏجي ته، ان جي بيهڪ لڳ ڀڳ وڃي سنيهي بيت جهڙي بيهندي. واڻيءَ بنيادي طور تي سُر، آلاپ ۽ سنگيت جي صنف آهي.

بقول ڊاڪٽر نبي بخش خان بلوچ: ”واڻيءَ اصل ۾ ڳائڻ خاطر ئي وجود ۾ آئي آهي.“ (13)، انهيءَ ڪري اها شاعريءَ جي ٻين صنفن کان لب ۽ لهجي، انداز ۽ احساس جي لحاظ سان ٻنهن منفرد ۽ نرالي آهي. واڻيءَ لفظ کان وڌيڪ سُر، ترنم ۽ تال تي آڌار ڪرڻ ٿئي ٿي، جنهن ڪري ”هن ۾ اکرن ۽ لفظن جي حيثيت ڄڻ ثانوي رهيو وڃي ٿي.“ (14)

موسيقيءَ جا ڄاڻو واڻيءَ کي پراڪرت زبان جي لفظ ’وايا‘ ۽ سنسڪرت جي ’وارتا‘ مان نڪتل ڄاڻائڻ ٿا. سنسڪرت ۾ ’ورت‘ لفظ جي معنيٰ ’هجر، فراق يا وڇوڙو‘ آهي. ٻوليءَ جا ماهر واڻيءَ کي عربي ٻوليءَ جي ’واءِ يا واءِ واءِ‘ ۽ گرو نانڪ جي هندي ’ٻاڻي يا واڻي‘ سان پڻ منسوب ڪن ٿا. بهرحال سنڌ جي هيءَ سُرائتي صنف بنيادي طور تي سُر ۽ سنگيت مان سرجي آهي ۽ هن جو گهڻو تڻو وجود به سُر ۽ تال تي مدار رکي ٿو.

واڻيءَ جو موجد ميين شاهه عنات کي چيو وڃي ٿو، ”ميين شاهه عنات کان اڳي جيئن ته ڪنهن به شاعر جي ڪابه واڻي اڃا دستياب نه ٿي آهي، تنهنڪري سنڌ ۾ واڻيءَ جو وجود اڄ کان فقط ٻه صديون اڳي شمار ٿئي ٿو.“ (15)

واڻيءَ کي ادبي لحاظ سان ميين شاهه عنات متعارف ڪرايو ۽ شاهه لطيف ان کي نرڳو شاعري ۽ ادب، پر سنڌ جي سماع جي محفلن ۾ مروج ۽ عام ڪرائي، ”ان منفرد صنف جي منفرد ڳائڪيءَ کي پيش ڪرڻ لاءِ منفرد ساز دنبورو به ايجاد ڪيو، ته جيئن واڻيءَ جي ’واءِ واءِ يا هاءِ هاءِ‘ واري افسرده آلاپ کي اهڙي افسرده تاثر سان پيش ڪري سگهجي... دنبورو واحد ساز آهي، جنهن جي تار مان نڪرندڙ صدا ۾ غم، سوز ۽ وڇوڙي جا ورلاپ آهن.“ (16)

بناوت جي لحاظ سان واڻي هيڪوٽي، ڏيڍوٽي ۽ ٻيٽي ٿيندي آهي. واڻيءَ جي پهرين سٽ ٽلهه چوٿيندي آهي. واڻيءَ جو ٽلهه ۽ هر مصرع هڪ سٽ تي مشتمل هوندي آهي، ان سان گڏ هڪ سٽ جو ورجاءُ هوندو آهي، جنهن کي ورائي چئبو آهي. واڻيءَ جو ٽلهه جيڪڏهن دوها چنڊ تي هوندو ته قافيو مصرع جي آخر ۾ ايندو ۽ جي اهو سورنا چنڊ تي هوندو، ته قافيو پهرين چرڻ ۾ ايندو.

واڻي هندي جي تقريباً 18 چنڊن تي لکي وڃي ٿي، پر سنڌي شاعريءَ ۾ دوها - سورنا ۽ سورنا - دوها چنڊ تي رچيل وايون ڪثير تعداد ۾ ملن ٿيون. دوها چنڊ موجب ماترائن جي ترتيب (11 + 13) ۽ سورنا چنڊ تحت ماترائن جو سٽاءُ (11 + 13) بيهندو، پر جديد واڻي (10 + 13)، (10 + 13) ۽ (10 + 10) ماترائن تي پڻ لکي وئي آهي. جديد شاعريءَ ۾ خاص ڪري شيخ اياز چنڊ سان گڏوگڏ واڻي عروض تي لکڻ جا تجربا به ڪيا آهن. جنهن جي اياز جي اڪثر همعصر ۽ متاخر شاعرن تقليد ڪئي آهي. دوها چنڊ بدران جيڪڏهن واڻي عروض تي لکجي ته ان جو وزن (فعلن فاعلن + فاعلن فاعلن فاع) ٿيندو ۽ جي اها سورنا چنڊ بدران عروض تي آڌارجي ته، ان جو وزن لڳ ڀڳ (فعلن فاعلن فاع + فاعلن فاعلن فاعلن) بيهندو.

دوهي ۽ سورني چنڊ کان علاوه چنڊ چوپال (8 + 8) ماترائون، عروضي وزن (فعلن فاعلن + فاعلن فاعلن)، لٽ چنڊ (12 + 16) عروضي وزن (ٽي ٽي پيرا فاعلن)، سمان چنڊ (16 + 16) عروضي وزن (چار چار پيرا فاعلن)، وير چنڊ (15 + 16) عروضي وزن (فعلن فاعلن فاعلن + فاعلن فاعلن فاعلن فاع)، دڪپال چنڊ (12 + 12) عروضي وزن

(مفعول مفاعيلن + مفعول مفاعيلن)، لاوڻي چند (16 + 14) عروضي وزن (فعلن فعلن فعلن فعلن + فعلن فعلن فعلن فعلن)، شڪت چند (10 + 8) عروضي وزن (فعلن فعلن فعلن فعلن + فعلن فعلن) وغيره تي به وايون لکيون ويون آهن.

ڪلاسيڪل وائيءَ جو بنيادي موضوع تصوف، مابعد الطبعيات، غم، درد، سڪ سوز جا ورلاپ، وصل جون لذتون ۽ ڦوڙائي ۽ فراق جون صدائون آهن. پڻاڻي خود پنهنجي ست: ”ويڊيل ٿي وايون ڪري، ڪنل ڪوڪاري“ ۾، ”وايون“ لفظ درديلي آواز يا صدا جي معنيٰ ۾ استعمال ڪيو آهي، پر جديد شاعرن وائيءَ جي موضوع ۾ ايتري ته وسعت ۽ گوناگونيت پيدا ڪئي آهي، جو زندگي ۽ زندگيءَ سان سلهاڙيل سمورا مسئلا ۽ مامرا وائيءَ ۾، اظهاري ۽ اوري سگهجن ٿا. ايتري تائين جو اياز لينن گراڊ تي برسندڙ بمن ۽ انهن ۾ مرندڙ ماڻهن جي درد ڪهاڻيءَ جا منظر به پنهنجي وائين ۾ قلمبند ڪيا آهن:

ٿي پري لينن گراڊ -

بم برسن ٿا پيا.

اولگا جي شاعريءَ ۾،

اج به تازي آهي ياد،

بم برسن ٿا پيا.

(راج گهاٽ تي چند، ص: 45)

شيخ اياز جي وائين جون فني ۽ فڪري خوبيون:

بين صنفن وانگر اياز وائيءَ جي هيئت ۽ موضوع ۾ پڻ ڪيترائي تجربا ڪري، ان کي نئون روپ، نئون ردم ۽ نئين فڪري وسعت عطا ڪئي آهي. هن جون ابتدائي 14 وايون، جيڪي سندس شعري مجموعي، ’پونر پري آڪاس‘ ۾ شامل آهن، اهي چند بدران عروض تي آڌار ڪ آهن. اها الڳ ڳالهه آهي، ته انهن چوڏهن عروضي وائين مان ڪجهه ماترڪ چند تي به پوريون بيهن ٿيون. جيئن سندس وايون: ”وري اها ئي تان اچي ٿي، وري اها ئي تان“، ”گهرا گهرا نيڻ پرينءَ جا- ڪارا ڪارا نيڻ“ ۽ ”ديس ڇڏي پرديس رُلي ٿي، دلڙي ٿي ديواني ڙي“ وغيره. اياز پنهنجي انهن وائين بابت پاڻ لکي ٿو: ”منهنجي وائين جي هيئت ۽ موضوع ٻئي جداگانہ ۽ جديد آهن. وايون فارسي

بحر ۾ آهن، پر انهن ۾ قديم وائيءَ جو تسلسل آهي، جو درحقيقت وائيءَ جي صنفِ سخن جي جان آهي.“ (17).

شيخ اياز جي مختلف شعري مجموعن ۾ وائين جو ڪل تعداد 894 آهي، جن مان ’پونر پري آڪاس‘ ۾ (وائين-14، ص: 100، 114)، ’ڪلهي پاتمر ڪينرو‘ ۾ (وائين-13، ص: 19، 32)، ’ڪي جو ٻيجل ٻوليو‘ ۾ (وائين-14، ص: 61، 70)، ’وچون وسڻ آڻيون‘ ۾ (وائين-50، ص: 17، 202)، ’ڪپر ٿو ڪن ڪري‘ ۾ (وائين-55)، ’واٽون ڦلن چانڻيون‘ ۾ (وائين-29، ص: 139، 167)، ’چنڊ چنبيلي ول‘ ۾ (وائين-6، ص: 103)، ’رڻ تي رمر جهمر‘ ۾ (وائين-2، ص: 149)، ’لڙيو سج لکن ۾‘ (وائين-66، ص: 9، 88)، ’راج گهاٽ تي چند‘ ۾ (وائين-80، ص: 31، 110)، ’لکن نيرا ڦليا‘ ۾ (وائين-17)، ’بڙ جي چانو اڳي کان گهاٽي‘ ۾ (وائين-23)، ’جهڙ نيٺان نه لهي‘ ۾ (وائين-58، ص: 120، 178)، ’اير چند پس پرين‘ ۾ (وائين-29، ص: 223، 251)، ’هيئنڙو ڏاڙهون گل جئن‘ ۾ (وائين-106، ص: 27، 132)، ’ڪتئين ڪر موڙيا جڏهن پاڳو 2‘ ۾ (وائين-178، ص: 17، 110)، ’سورج مڪي سانجهه‘ ۾ (وائين-58، ص: 85، 122)، ’چوليون ٻوليون سمنڊ جون‘ ۾ (وائين-11)، ’سانجهي سمنڊ سپون‘ ۾ (وائين-26، ص: 21، 46)، ’ڪونجون ڪرڪن روھ تي‘ ۾ (وائين-17، ص: 110، 124)، ’ڪاري رات ڪهنڱ‘ ۾ (وائين-42، ص: 127، 168) آهن. انهن مڙني وائين ۾ روايت ۽ جدت جي خوبصورت رنگن سان گڏ اياز جو فنڪاراڻو ۽ مضطرب روح پڻ موجود ملي ٿو.

جيئن ته ميين شاه عنات ۽ لطف الله قادريءَ کان وٺي شاه لطيف تائين وائيءَ جي هيئت ۽ موضوع مخصوص ۽ مقرر رهيو آهي، پر اياز ان ۾ ڪافي بدلاؤ آندو آهي. هن وائيءَ کي نه رڳو عروضي سٽاءُ اچي، جديد خيالن سان هم ڪنار ڪيو آهي، پر ڪٿي ڪٿي هن وائيءَ کي گيت جي لٽي، رنگ، رس، چس ۽ آهنگ به ڏنو آهي، جيڪو پنهنجي نوعيت جو هڪ نئون ۽ انوکو تجربو آهي. اياز جي وائيءَ ۽ گيت جو اهو ملندڙ جلندڙ ردم ۽ رنگ، ڪٿي ته ايترو سرايت ڪري ويل آهي، جو وائي ۽ گيت جي شناخت مشڪل ٿي پوي ٿي. مثال لاءِ سندس هيءَ گيت نما وائي ڏسو:

ڪيئن ڪريان مان، ڪنهن به ريت،

منهنجي من کي چين ناهي!

جي رواني ۽ رنگينيءَ مان ڪٿي ڪٿي پنهي جو رليل مليل رچاءُ ۽ لطف به اچي ٿو. وائيءَ ۾ اياز جو اهو فني تجربو يڪتا آهي، جنهن کي پنهنجي الڳ ۽ انفرادي سونهن آهي. اياز جي نظامي رنگ جي وائين جا چند نمونا هيٺ ڏجن ٿا:

ترس اي حسن ازل -

اڄ ته منهنجو روح رججي ٿي نٿو!

ترس اي پرده نشين پردو هٿائي چار پل -

هيءَ هوا، هيءَ رات ۽ هيءَ آرزو دل ۾ اجهل،

ترس اي حسن ازل -

اڄ ته منهنجو روح رججي ٿي نٿو! (ص: 92)

اي زمانن جا ضمير!

تنهنجي ڪهڙي منزل مقصود آ؟

آب و گل مان چو بٺايءَ زندگانيءَ جو ضمير؟

آدمي ڪيو ڪوه و صحرا، ماه و انجم کي اسير!

تنهنجي ڪهڙي منزل مقصود آ؟ (ص: 96)

پنپت پنپت پٽڪن پٽڪن،

راڳ اسان جا! راڳ اسان جا!

اکڙين ۾ آڙاه ازل جا، آڳ اُلا آسارو تن من،

تند تپي ٿي، ڪوئي منڙو نانءُ جهپي ٿي، پٽڪي پٽڪي بن،

پنپت پنپت پٽڪن پٽڪن،

راڳ اسان جا! راڳ اسان جا! (ص: 101)

(پونر پري آڪاس)

شيخ اياز جي ابتدائي دور وارين وارين ۾، بلاشبہ فارسي، اردو ۽ هنديءَ ٻوليءَ جي ڪجهه دقيق لفظن جو واهپو ملي ٿو، جيڪو نڄ بهراڙيءَ جي سادي وينگس جهڙي هن صنف لاءِ ٿورو اسپاويڪ لڳي ٿو. پر سندس پوءِ واري دور خاص ڪري ’لڙيو سڄ لکن ۾، راج گهات تي چند، ڪپر ٿو ڪن ڪري ۽ اير چند پس پرين‘ واري شعري مجموعن ۾ جيڪي وايون آهن، اهي رس پري ٻولي، قدرتي ترنم، جذباتي ورلاپ،

هائ ڪهڙي ريت آهي، چند ناهي منهنجو ميت،

منهنجي من کي چين ناهي!

هيءَ گلابي رُت چڙي، مون کان رُسي ويا ڪيئن گيت،

منهنجي من کي چين ناهي!

هار ڪائي هار ناهي، جيت ڪائي ناهي جيت،

منهنجي من کي چين ناهي!

تون ڪٿي آهين پرين، آهي ڪٿي اڄ تنهنجي پريت!

منهنجي من کي چين ناهي!

(پونر پري آڪاس، ص: 103)

شيخ اياز پنهنجي اظهار لاءِ ڪنهن مخصوص ۽ مقرر هيئت جي پرواه نه ٿو ڪري. مخصوص ۽ مقرر حدون رواجي ماڻهن لاءِ هونديون آهن ۽ اياز پنهنجي تخليقي اظهار ۾ سڄ ته غير رواجي ۽ غير معمولي تخليقڪار آهي. هن جي خيالن ۾ سامونڊي چولين جهڙي سرڪشي ۽ بي ساختگي آهي، جنهن کي ڪنهن طئي ٿيل رند ۽ راه تي هلائڻ ناممڪن آهي. اياز جي شاعريءَ جي هر صنف ۾ سندس انفرادي تجربتي ۽ تخليقي انداز جي جهلڪ نمايان نظر اچي ٿي. هن جو اظهار پاڻ سان گڏ قالب ۽ هيئت سان ڪٿي اچي ٿو. هن جي خيال کي پنهنجي خوبصورتي ۽ احساس کي پنهنجو روح آهي. اهو ئي سبب آهي، جو هن جي وائين جو به ڪو هڪڙو رنگ ۽ مقرر قالب ڪونه آهي، پر اهي گهڻ رنگيون ۽ گهڻ قالبيون آهن. سندس ڪن وائين ۾ غزل جهڙي تاثيرت آهي، ته ڪن ۾ گيت جهڙي ڌنڪ ۽ ڪٿي وري ڪنهن ۾ لاڙي ۽ سهري جو ساءُ ۽ رچاءُ ملي ٿو. جيئن سهري - رنگ واري هي وائي:

تاله ڪٿي روپڙو ميندي پُسيو،

دودل گهر آيو

ڏونڪڙا پير تي ورور وڃايو،

دودل گهر آيو.

(واٽون ڦلن چانڻيون، ص: 139)

هن جي ڪجهه وائين ۾ نظم واري ٻولي، لهجو، اُچل ۽ حساسيت به ملي ٿي، جنهن ڪري اهي هيئت توڙي لهجي ۾ وائيءَ کان وڌيڪ نظم جي ڌڪ ڏين ٿيون ۽ انهن

ڪردارن ۽ تمثيلن ۾ اصلوڪيون ۽ پنهنجي ڪلاسيڪي روايت جي خوشبو سان مڪمل طور رچيل نظر اچن ٿيون. اياز جي وائين ۾ ٻوليءَ جو مناسب، لهجي جي نرملتا، ترنم جي تازگي، احساس جي نفاست، تمثيلي انداز، اظهار جي سادگي ۽ فنڪارائي حُسن جو جيڪو امتزاج ملي ٿو، اهو به ڪمال جو آهي.

وائي ۽ ۾ ورائي ۽ سان نپاءُ ۽ ورائي ۽ جو مٿئين سٺ سان رچاءُ، انتهائي ڏکيو ۽ مشڪل معاملو هوندو آهي، پر شيخ اياز پنهنجي وائين ۾ نه صرف ان فني گهرج جو لاجواب پورا ڪيو آهي، پر هن وائيءَ جي صدا ۽ آواز ۾، پنهنجي ڪيفيتن جي ڪرب سان گڏ سنڌ ۽ ساري دنيا جي درد کي جنهن فنڪارانه قدرت ۽ ڪمال سان اوتيو ۽ سمايو آهي، اهو سچ ته اياز جهڙي باڪمال شاعر جو ئي شيوو آهي. اياز جون وائيون انيڪ فني تجربن ۽ غير رواجي اظهار ۽ انداز بيان باوجود پنهنجو هڪ الڳ رچاءُ، رنگ ۽ حُسن رکن ٿيون. فڪر ۽ موضوع جي لحاظ سان اهي انسان جي داخلي جذبن ۽ جولانن جون ترجمان آهن ۽ فني ۽ احساساتي اعتبار کان انهن جو خمير ڪلاسيڪي ۽ جديد ادب جي مٿيءَ مان ڳوهيل آهي.

شيخ اياز جو گيت ۽ ان جون فني فڪري خوبصورتيون:

گيت جو سنگيت سان اهڙو ئي سڻبند ۽ رشتو آهي، جهڙو جسم جو روح سان. جيئن جسم جي روح سان سلهاڙيل ۽ سنجوڳي هجڻ ۾ ئي زندگي ۽ ان جي سندرتا آهي، ائين گيت جي زندگي، سُر ۽ سنگيت ۾ آهي، انهيءَ ڪري گيت کي سُر ۽ تال کان جدا ڪري نه ٿو سگهجي. روايت ۽ لغت جي تاريخ ۾ ڏسجي ٿو ته، گيت لغوي توڙي فني لحاظ سان گائڪي ۽ سُر تال جي مفهومن ۾ موجود ملي ٿو. چيو وڃي ٿو ته، ”گيت، سنسڪرت زبان جي لفظ ’گي‘ يا ’گيا‘ مان ورتل آهي، جنهن جي لغوي معنيٰ ’ڳائڻ‘ آهي.“ (18)

گيت لاءِ عام طور تي اهو تاثر به عام آهي، ته اهو هندي شاعريءَ جي صنف آهي، پر ڊاڪٽر بلوچ جي تحقيق موجب اهو لوڪ گيت جي ڪڪ مان اُسرِيو ۽ نَسَرِيو آهي ۽ لوڪ گيت، ص:دين کان سنڌ ۾ رائج رهيا آهن، جن نه فقط سنڌ جي تهذيب ۽ تمدن جي رڪوالي ڪئي آهي، پر اهي سنڌي ماڻهن جي جذبن ۽ احساسن جا ترجمان به رهيا آهن. ڊاڪٽر نبي بخش خان پنهنجي ڪتاب، ’لوڪ گيت‘ ۾، لوڪ گيت جون 57

صنفون سهيڙيون آهن، جن ۾: مورو، چلڙو، لولي، جمالو، ڳيچ، ڪوڏاڻو، همڇو، چيچ، ڪجلبو، وڻجارو، ٻيلڻ ۽ ڍوليو وغيره شامل آهن، پر لوڪ گيت جي دنيا ايتري ڪشادي ۽ مختلف رخن ۾ پکڙيل آهي، جو ان کي ڪنهن مقرر ڳائڻي ۾ آڻڻ ۽ ڪنهن انگ ۾ مقيد ڪرڻ ڏاڍو مشڪل آهي. شيخ اياز جديد انداز ۾ ڪجهه لوڪ گيت لکيا آهن، انهن ۾: سانوڻ ٽيچ، لمڪيان ڙي لو، مٿهيار، ڪرهو، چيچ ۽ همڇو وغيره پنهنجي انداز، احساس ۽ ٻوليءَ جي نرملتا سبب انتهائي خوبصورت ۽ موهيندڙ لوڪ گيت آهن. ان کان علاوه اياز جديد رنگ ۽ فڪري گهرائيءَ جي سنگم سان ڪجهه ’پروليون ۽ لوليون‘ به سرجيون آهن، جيڪي لوڪ گيت جي صنف ۾ شمار ٿين ٿيون. اياز جي ڪيترن ئي گيتن ۾ نسواني لهجي جو حُسن ۽ هڳاءُ ملي ٿو:

جيبل منهنجو جيئڙو!

هٿ هٿ منهنجو جيئڙو!

آئي مند گلاب جي.

ڪوڪي ڪوڪي گهايل من ۾ ڪويل ڪنهن کي ڪانڊي،

هر هر آءُ اچان چائڻ تي ڪيئي سڀنا سانڍي،

ڪو به نه پائي ليئڙو!

هٿ هٿ منهنجو جيئڙو!

(ڪي جو بيجل ٻوليو، ص:59)

لوڪ گيت، بنيادي طور تي نسواني مزاج جي شاعري آهي، جنهن مان گيت جنم ورتو آهي. گيت ۾، ٻوليءَ جي نفاست، خيال جي ادا ۽ لهجي جي نازڪيت سان گڏوگڏ اهڙو تازو ۽ توانو ترنم ٿئي ٿو، جو ان جا ٻول ٻڌڻ سان از خود من ۾، رقص جي ڪيفيت پيدا ٿي پوي ٿي. گيت جا ٻول عامي ۽ رواجي هوندا آهن، ان جو سڄو روح ردم ۾ سمايل هوندو آهي، انهيءَ ڪري، ”معنيٰ نه سمجهندڙ به ٻڌڻ سان جهومي پوي ٿو.“ (19) نغمگي ۽ ترنم ۾ ٻڌل اياز جي هڪ اهڙي ئي گيت جون هي چند سٽون پڙهو:

ڏي ڏي، ڏي ڏي ڳاڙهي ڳيت،

پل پل آه پيالو، اوءِ!

پيءُ پيءُ، پيءُ پيءُ، ڪهڙي پوءِ!

انڌياريءَ تي مڌ جي حيث

گهايل ڌرتي

توڪي ڀرتي.

(وچون وسڻ آڻيون، ص: 117)

شيخ اياز جي شاعريءَ جي هڪ اهم ۽ انفرادي خوبي اها به آهي، ته اها روانيءَ ۽ ردم سان ٽٽار آهي. خاص ڪري سندس گيتن ۾ جيڪو لئه ۽ تال جو سنگم ملي ٿو، اهو موهيندڙ ۽ متاثر ڪندڙ آهي. اياز جي ابتدائي دور جا گيت، جيڪي سندس شعري مجموعن ’ڀونر پري آڪاس، ڪلهي پاتم ڪينرو، وچون وسڻ آڻيون، ڪي جو پيچل ڀوليو ۽ راج گهاٽ تي چنڊ‘ ۾ موجود آهن، اهي پنهنجي محاکاتي پسمنظر ۽ فنائيتي جاذبيت سبب انتهائي سندر ۽ من ڪي محظوظ ڪندڙ آهن.

اسحاق سميجو، اياز جي گيتن بابت لکي ٿو: ”اياز جا گيت رس پري ڀوليءَ، لهجي جي تاثير، نازڪ خياليءَ، پيشڪش جي گنيپرتا ۽ ويچارن جي گهرائيءَ سان ڀڄي راس ٿيل آهن، جن ۾ وڻ ۾ پڪل ميوي جهڙو مناس ۽ هڳاءُ آهي. هن جي گيتن ۾ قدرتي ترنم، رواني ۽ غنائيت آهي، جيڪا ئي گيت جي شاعريءَ جو اولين ۽ انتهائي گڻ آهي... گيت جو حسن ئي ان جي نغمگيءَ ۾ آهي. اياز جو گيت پڙهي، اندازو ڪري سگهجي ٿو ته اهو غير رواجي ترنم ۾ ڳوھيل آهي، جنهن کي سڪيا، علم ۽ تجربتي سان حاصل ڪري نه ٿو سگهجي، بلڪ اهو ترنم فقط شاعر جي روح ۾ روانيءَ هجڻ سان ئي ممڪن ٿي سگهي ٿو. سندس فن ۾ ڀار جي مرڪز جهڙي تازگي ۽ هير تي جهومندڙ سرنهن جي کيٽن جهڙي بي ساختگي آهي.“ (21).

محبت نه ڪڏهن مات ڪئي موت، هلي آءُ -

سندم هوت هلي آءُ!

ٿڙي آه رتن جوت نه ڳڻ ڳوت، هلي آءُ

هلي آءُ، نوان ڏينهن، نوان نينهن، هلي آءُ

هلي آءُ، پيا مينهن، پنا ڏينهن، هلي آءُ

ڏسي آس سندم پياس، اچي اوت، هلي آءُ -

سندم هوت هلي آءُ!

(ڀونر پري آڪاس، ص: 51)

اياز جي مٿئين گيت ۾ نه رڳو درياھ جي لهرن جهڙي رواني آهي، پر ان ۾

آڏي رات اجالو، اوء!

پر پر، پر پر، ڪهڙي پوء!

چن چن، چن چن، گل گل گيت

مند ڪيو متوالو، اوء!

چن چن، چن چن، ڪهڙي پوء!

(وچون وسڻ آڻيون، ص: 91)

سنڌي شاعريءَ ۾ جديد گيت، ڪشچند بيوس ۽ هري دلگير جي ذريعي آيو ۽ ان کي سگهاري ۽ سبائتي انداز ۾ پيش ڪري، شيخ اياز وڌيڪ جوت ۽ جلا بخشي. نه ته ان کان اڳ ۾ اڪثر عروضي شاعرن، گيت کي سگهڙن ۽ ان پڙهيل شاعرن جي صنف سمجهي، نه رڳو نظر انداز ڪري ڇڏيو هو، پر پاڻ کي پڙهيل ڳڙهيل شاعر ڄاڻي، انهن ان لوڪ ۽ روايتي صنف تي لڪڻ به معيوب ٿي محسوس ڪيو. ”پر ورهاڱي کان پوءِ ان ڳالهه جو سهرو اياز ڏانهن وڃي ٿو، جنهن متروڪ الاستعمال صنفن ۽ روايتن کي پڙهيل ڪڙهيل شاعرن ۾ نه فقط وري جياريو ۽ روشناس ڪرايو، پر پنهنجي زور بيان ذريعي انهن کي مقبول پڻ بڻايو. گيت کي اياز باقاعده سنڌي شاعريءَ ۾ اهڙي طرح متعارف ڪرايو، جو هيٺ سنڌي شاعريءَ جو خاص جزو پيو محسوس ٿئي.“ (20).

گيت جي جديد شاعرن ۾، عبدالڪريم گدائي، نارايڻ شيام، گورڏن ڀارتي، موتي پرڪاش، برڊو سنڌي، ابراهيم منشي، تنوير عباسي، استاد بخاري، قيوم طراز، امداد حسيني، مير محمد پيرزادو، سرمد چانڊيو، شبير هاليپوٽو ۽ ٻين ڪيترن ئي سينئر ۽ نوجوان شاعرن جا نالا شامل آهن، جن گيت جي ترقي ۽ ترويج ۾ چڱو ڀاڱو موڪيو آهي، پر اياز جي گيتن ۾ جيڪا گهاڙيتي جي نوان، لفظي سرلتا، اظهار جي اڇوتائي، خيال جي ندرت ۽ نرملتا موجود آهي، اها گيت جي اڳوڻي سموري روايتن کان نه صرف مختلف ۽ الڳ آهي، پر سچ پچ ته نئين ۽ نرالي پڻ آهي. هن جا گيت، هيٺ ۽ فن جو ڪمال آهن.

مون وٽ ڪيئي گيت گگن جا

پنڇي بن جا

سانگ سپن جا

پر اي وڏ وهاتيل سرتي،

ڏت به تنهنجو ڏيهه به تنهنجو ڪو توکان نه ڪسيندو،
اهڙو ڏينهن به ايندو ساڻي! اهڙو ڏينهن به ايندو،
اهڙو ڏينهن به ايندو.

(وچون وسڻ آڻيون، ص: 102)

اياز جا گيت گهڻي قدر ماترڪ چند تي سرجيل آهن ۽ سندس ڪجهه گيتن ۾ هندي چند ۽ فارسي عروض جو انوکو امتزاج پڻ ملي ٿو. اياز جي گيتن جي فن ۽ فڪر جي حوالي سان امير علي چانڊيو پنهنجي مقالي ۾ لکي ٿو: ”اياز جي گيتن منجهان ڪا خاص هيئت مقرر ڪري نه ٿي سگهجي، ليڪن پوءِ به اياز جا گيت ان ڏس ۾ ڪافي رهنمائي ڪن ٿا. سندس گيتن جي هيئت اڪثر جڳهن تي مسمطي نظمن جهڙي آهي، جن مان گهڻن جي شڪل مثلث ۽ مربع جهڙي آهي ۽ ڪتي ڪتي مستزاد وانگر وراڻو ڪم آندو اٿس. اياز جا ڪي گيت، وائي جي بدليل صورت ۾ به ملن ٿا.“ (22)

مون ته لڳائي سڀني ول،

قول ڪڏهن ڦٽندا، ڇا ڄاڻان!

مان توکي هي گيت ڏيان ٿو

هان، تون منهنجي مرهم مل -

گهاو ڪڏهن ڦٽندا، ڇا ڄاڻان!

(وچون وسڻ آڻيون، ص: 160)

ڳائڻي جي حساب سان اياز جي گيتن جو انگ 200 جي لڳ ڀڳ آهي، جيڪو سندس شاعريءَ جي ٻين سرجيل صنفن جي نسبت ايڏو ڪو گهڻو ڪونه آهي، پر هن ان ٿوري تعداد ۾ لکيل گيتن ۾ ايترا گهڻا تخليقي تجربا ڪيا آهن، جو ماڻهو حيران رهجي وڃي ٿو. تجربن جي تخليقيت ۽ تخليقيت جو تجربو، اياز جي شاعراڻي سرشت ۾ شامل آهي. هن جا گيت لهجي جي لطافت ۽ احساساتي رنگينيءَ سبب نه رڳو سماعتن کي سکون ڏين ٿا، پر ذهن کي پڻ تراوت ۽ تازگي بخشن ٿا.

گيت جون راهون ۽ ٻانهون جيئن ته فني توڙي موضوعاتي لحاظ سان تمام گهڻيون ڪشاديون آهن، انهيءَ ڪري اياز پنهنجي تخليقي رنگين مزاجيءَ جون رنگينيون ان ۾ ڏاڍي سببائي انداز ۽ سندرتا سان اوتيون آهن. اياز جي تخليقي پروريت ۽ مسرور ڪيفيتن کي پُرجهڻ ۽ محسوس ڪرڻ لاءِ، سندس گيت جي شاعري

خيال جي خوبصورتِي ۽ احساسن جي اُتت به ڪمال جي آهي، جيڪا هن جي غير معمولي فنڪار ۽ ڏاتار جي گواهي ڏئي ٿي. گيت جي پهرين ست ۾ ’محبت، مات، ۽ موت‘ جي لفظن جو صوتي آهنگ ۽ ان سان ورائيءَ جي قافِي ’هوت‘ جو ميل، مٿان ريڌف ’هلي آءُ‘ جو ورجاءُ ۽ ائين ’رتن جوت نه ڳڻ ڳوت، نوان ڏينهن، نوان نينهن، پيا مينهن، پنا ڏينهن، آس سندم پياس‘ جي اندروني قافين جي منڊيءَ تي ٽڪ جهڙي اُتت، هڪ طرف گيت ۾ غضب جي غنائيت پيدا ڪري ٿي ته، ٻي طرف معنوي حوالي سان ’محبت نه ڪڏهن مات ڪئي موت - سندم هوت هلي آءُ‘ واري ست ۾ ’محبت جي امرتا‘ جي پختي وشواس جي اظهار کان علاوه رتن جوت جي ٽڙڻ، مينهن سان پني ڏينهن، نئين نينهن ۽ چاهه جي چري موسمن جو اياز جيڪو سحرانگيز منظر چٽيو آهي، اهو ساري گيت ۾ رومانوي رنگن جو روح پري ڇڏي ٿو.

. شيخ اياز جي گيتن جو موضوعاتي ڪٺواس آڪاش جيان انتهائي وسيع ۽ ڪشادو آهي. ان ۾ قدرتي منظرن، بادلن، بارشن، محبت جي بي قابو اڏمن، اوسيٽري جي اهنجن، وصال جي حسناڪين، سماجي رسمن ۽ روايتن، پنهنجي ڌرتيءَ ۽ ڌرتيءَ واسين سان محبت جي احساسن کان وٺي زندگيءَ سان لاڳاپيل هر خواب ۽ خوبصورتِيءَ جو ذڪر اچي وڃي ٿو. جيتوڻيڪ شاعريءَ جي نقادن گيت جو ڪو خاص موضوع ۽ سٺاءُ مقرر ڪونه ڪيو آهي ۽ ان جي نازڪ مزاجي ۽ نغمگي ئي شناخت رهي آهي، پر اياز جي گيتن جي پنهنجي هڪ الڳ ۽ انفرادي سڃاڻپ آهي. هن جي گيت ۾ اظهار جو انداز، احساس جي ملائمت ۽ آلاپ جي ادا نه صرف پنهنجي همعصرن کان علحده آهي، پر هن جي گيت جو فني گهاڙيٽو، جيڪو بيت، دوهي، وائي، نظم، غزل ۽ ٻين ڪيترن ئي گهاڙيٽن تي آڌارڪ آهي، اهو پڻ گيت جي روايتي سٺاءُ کان مختلف ۽ نرالو آهي، ايتري تائين جو هو جڏهن پنهنجي گيتن ۾ پنهنجو انقلابي ۽ مزاحمتي آواز ڀرتي ٿو، تڏهن به گيت جي غنائيت ۽ نفاست برقرار رهي ٿي ۽ اهو ئي اياز جي ذات ۽ ڏانءَ جو ڪمال آهي:

پنهنجي رت ۾ ريتو جهنڊو اپ تائين جهوليندو،

اهڙو ڏينهن به ايندو.

ارتي رات نه رهندي اوڳا! روح نه ڪوئي روئيندو،

اهڙو ڏينهن به ايندو.

تمام گهڻي معاون ٿي سگهي ٿي، ڇو ته هن گيتن ۾ پنهنجي اُڏمن ۽ احساسن کي بنا ڪنهن تصنع جي، اصلي ۽ فطري نوع ۾ اظهاريو آهي. گيت جي هيٺ ۾ اياز نه رڳو سنڌ جي تهذيب، تمدن، ڪلچر ۽ ان جي ماڻهن جي سُڪن ۽ سورن جي ڪيفيتن کي قلمبند ڪيو آهي، پر حقيقت اها آهي ته انهن ۾ هن پنهنجي اندر جي آرٽيسٽڪ دنيا کي پڻ ڀرپوريت سان پيش ڪيو آهي. لورڪا وانگر هن جي اندر جو بي چين چپسي روح ۽ ان جون حقيقي جولانيون فقط گيت ۾ ئي پسي سگهجن ٿيون. اياز جا گيت رڳو موضوع ۽ هيٺ جو معاملو نه آهن، پر انهن ۾ عڪسن، احساسن، خارجي صداقتن، داخلي ڪيفيتن، فڪري گنڀيرتا ۽ ردم جو هڪ انڱ جهل سمنڊ مقيد آهي. بلاشبہ شيخ اياز پنهنجي شاعريءَ جي هر صنف ۾ مد جا خمار ۽ خمارن جي مد اوتي آهي، پر هن جي گيتن ۾ جيڪو احساسن جو الهڙپڻو ۽ ترنم جي بي ساختگي آهي، ان کي پڙهي ۽ پسي من ۾، خود بخود رقص ۽ رنگينيءَ جا احساس جاڳي پون ٿا.

حوالا

1. بلوچ نبي بخش ڊاڪٽر، 'جامع سنڌي لغات - جلد 4'، سنڌي ادبي بورڊ ڄام شورو، ڇاپو ٻيو، 1995ع، ص: 186.
2. ايليت ٽي ايس، 'ڪلاسيڪ ڇا آهي'، (سنڌي ترجمو) ماهوار ڪينجهر، سنڌي ساهت گهر حيدرآباد، نومبر 1996ع، ص: 27.
3. مرزا نصير، (مضمون) 'مان جو پوروت، تنهنجي هن تاريخ جو'، ڪتاب: 'سو ڏيس مسافر منهنجو ٿي'، (ايڊيٽر) ڊاڪٽر اڌل سومرو، شيخ اياز چيئر، شاه عبداللطيف يونيورسٽي خيرپور، 2001ع، ص: 233.
4. جويو ابراهيم، (مهاڳ) 'وڃون وسڻ آڻيون'، نيو فيلڊس پبليڪيشنس، حيدرآباد، 1989ع، ص: 208.
5. فرخي آصف، (مهاڳ)، 'ڪاري رات ڪهنڱ'، روشني پبليڪيشن ڪنڊيارو، 1998ع، ص: 10.
6. عباسي ظفر، 'سنڌيءَ ۾ شاعريءَ جون صنفون ۽ صنعتون'، سنڌي لئنگويج اٿارٽي، حيدرآباد، 2007ع، ص: 113.
7. ايضاً، ص: 98.
8. سنڌي، ميمڻ، عبدالمجيد، ڊاڪٽر، 'بيت، سٽا ۽ اوسر'، مهراڻ اڪيڊمي شڪارپور، 2002ع، ص: 45.
9. سنڌي، ميمڻ، عبدالمجيد، ڊاڪٽر، 'سنڌي ادب جي تاريخ'، ڪانڊاواڙ اسٽورس لاڙڪاڻو،

10. شيخ اياز، 'ڀونر پري آڪاس'، نيو فيلڊس پبليڪيشنس، حيدرآباد، 1989ع، ص: 2.
11. شيخ اياز، 'ڪپر ٿو ڪن ڪري'، نيو فيلڊس پبليڪيشنس، حيدرآباد، 1996ع، ص: 44.
12. شاد، ارجن، ڊاڪٽر، (مضمون) 'شيخ اياز سنڌي شاعريءَ جو نئون جنم'، ڪتاب: 'ويا جي هنگلور'، (مرتب: ستار)، سنڌي ادبي اڪيڊمي ڪراچي، 1999ع، ص: 158.
13. بلوچ نبي بخش، ڊاڪٽر، (مقدمو) 'ميمڻ شاه عنایت جو ڪلام'، سنڌي ادبي بورڊ، 1963ع، ص: 87.
14. وگهامل، محرم خان، پروفيسر، 'سنڌ، سنڌي ٻولي ۽ سنڌي شاعري'، سنڌي ادبي بورڊ ڄام شورو، 2007ع، ص: 240.
15. ايضاً، ص: 241.
16. گل مقصود، (مضمون) 'واڻي بابت ٻئي ڳالهيون'، ٽماهي 'مهراڻ'، سنڌي ادبي بورڊ ڄام شورو، آڪٽوبر - ڊسمبر 2012ع، ص: 113.
17. شيخ اياز، 'ڀونر پري آڪاس'، ص: 2.
18. عباسي ظفر، 'سنڌيءَ ۾ شاعريءَ جون صنفون ۽ صنعتون'، سنڌي لئنگويج اٿارٽي، حيدرآباد، 2007ع، ص: 31.
19. ڄامڙو ڪمال ڊاڪٽر، 'سنڌوءَ جا گيت'، ثقافت ۽ سياحت کاتو، حڪومت سنڌ، 2008ع، ص: 52.
20. چانڊيو امير علي، (مقالو) 'شيخ اياز جي شاعري، هڪ مطالعو'، ڪتاب 'ويا جي هنگلور'، (مرتب: ستار)، سنڌ ادبي اڪيڊمي، ڪراچي، 1999ع، ص: 211.
21. سميجو اسحاق، (مهاڳ)، 'ناؤ هلي آگيت ڪٿي'، روشني پبليڪيشن ڪنڊيارو، 2009ع، ص: 20.
22. چانڊيو امير علي، (مقالو)، 'شيخ اياز هڪ مطالعو'، ص: 213.